

Sabitlik, tərəqqi və təhlükəsizlik adası

Bakı Təhlükəsizlik Forumu Azərbaycanın beynəlxalq münasibətlər sistemində nüfuzunun artmasına xidmət edir

Ötən həftə Bakı daha bir mötəbər tədbirə evsahibliyi etdi. Azərbaycan Respublikası Dövlət Təhlükəsizliyi Xidmətinin (DTX) təşkilatçılığı və 90-a yaxın ölkənin xüsusi xidmət orqanlarının rəhbərlərinin və yüksək səviyyəli nümayəndələrinin iştirakı ilə "Terror aktları və silahlı münaqişələr zamanı humanitar böhranların və qlobal texnogen fəlakətlərin qarşısının alınmasında təhlükəsizlik orqanlarının birgə fəaliyyəti" mövzusunda III Bakı Təhlükəsizlik Forumu keçirildi.



Budəfəki Bakı Təhlükəsizlik Forumunun da beynəlxalq və regional təhlükəsizliyin təminatı üçün birgə sözlərin səfərbər olunmasına, xüsusi xidmət orqanları arasında əməliyyat diplomatiyasının, qarşılıqlı fəaliyyətin, ikitərəfli və çoxtərəfli əməkdaşlığın inkişafına mühüm töhfələr verəcəyinə əminlik ifadə olundu. Tədbir nümayəndə heyətlərinin rəhbərləri tərəfindən Bakı Təhlükəsizlik Forumunun Bəyannaməsi və Əsasnaməsinin qəbul edilməsi ilə başa çatdı.

Son illərdə regionda sülh və təhlükəsizlik məsələləri dünya ictimaiyyətinin diqqət mərkəzindədir. Bu baxımdan Bakı Təhlükəsizlik Forumu (BTF) beynəlxalq arenada əhəmiyyətli platforma kimi öz yerini möhkəmləndirir. Azərbaycanın paytaxtı Bakıda təşkil olunan bu forum regionun və dünyanın aktual təhlükəsizlik problemlərinin müzakirəsi üçün geniş imkanlar yaradır.

Beynəlxalq forumun iştirakçılarına ünvanladığı müraciətində Prezident İlham Əliyev də qeyd edib ki, qlobal arenada kəskinləşən geosiyasi ziddiyyətlər fonunda beynəlxalq təhlükəsizlik sisteminin qorunub saxlanılmasında vacib rol olan təhlükəsizlik və kəşfiyyat qurumlarını bir araya gətirən Bakı Təhlükəsizlik Forumu-

nun davam etdirilməsi mühüm əhəmiyyət kəsb edir.

Dövlət başçısının da söylədiyi kimi, Bakı Təhlükəsizlik Forumu qlobal və regional təhdid və risklərin müəyyənləşdirilməsi, onların neytrallaşdırılması yollarının araşdırılması baxımından unikal formata malik beynəlxalq tədbirdir. Dünyanın bütün qitələrindən müxtəlif ölkələri təmsil edən çoxsaylı xüsusi xidmət orqanı rəhbərlərinin və təhlükəsizlik məsələləri üzrə ekspertlərin ümumi təhdidlərlə mübarizə məqsədilə hər il Bakıda toplaşması forumun qarşılıqlı etimad və əməkdaşlıq məkanı olmasının bariz nümunəsidir. Forumda olan marağın ildən-ilə artması müzakirəyə çıxarılan mövzuların vacibliyini əyani şəkildə əks etdirir.

Bu gün dünyada geosiyasi güclərin müxtəlif maraqlar uğrunda apardıqları münaqişələr, müharibələr fonunda Azərbaycanda mövcud olan sabitlik və tərəqqi xüsusi diqqət çəkir. Beynəlxalq arenada təhlükəsizlik adası kimi tanınan ölkəmiz nizami pozulan dünyaya Qarabağ Zəfəri ilə həm də ədalətin təmini, sülh və sabitliyin bərqərar olması ilə bağlı mükəmməl nümunə göstərib. Torpaqlarının işğalı dövründə belə münaqişənin danışıqlar yolu ilə tənzimlənməsinin tərəfdarı olan Azərbaycanın yürütdüyü düşünülmüş və uzaqgörən siyasət son beş ildir bölgə-

də dayanıqlı sülh üçün mühüm zəmin formalaşdırıb.

Prezidentin müraciətində də deyildiyi kimi, bu gün dünya sürətlə dəyişir və hər gün yeni çağırışlar, yeni təhdidlər özünü büruzə verir. Müxtəlif bölgələrdə silahlı toqquşmaların baş verməsi humanitar böhranlara, texnogen qəzalara, ekoloji fəlakətlərə zəmin yaradır. Eyni zamanda beynəlxalq müstəvidə münaqişələrin alovlanması, terrorçu təşkilatların yenidən fəallaşması, eləcə də kibertəhdidlərin artması müşahidə olunur. Bütün bunlar dövlətləri qlobal xarakter daşıyan təhdidlərlə üzləşməyə qoyur. Bu kontekstdə dini ekstremizm, separatçılıq, transmilli münaqişəkil cinayətkarlıq, narkotik vasitələrin qanunsuz dövriyyəsi, qeyri-qanuni miqrasiya və silah qaçaqmalçılığı kimi hüquqazidd əməllərin beynəlxalq təhlükəsizlik sistemini sarsıtması ciddi narahatlıq doğurur. Şübhəsiz, müasir dövrün bu cür problemlərinin həlli yeni yanaşmaların, yeni vasitələrin tətbiqini, ən əsası isə ölkələrin birgə sözlərini və sıx əməkdaşlığını tələb edir. Bu baxımdan Bakı Təhlükəsizlik Forumunun qlobal və regional təhlükəsizliyin ən aktual məsələləri barədə açıq və konstruktiv fikir mübadiləsinin aparılması üçün faydalı platformaya çevrilməsi qürurvericidir.

Onu da qeyd etmək ki, keçən il Bakı Təhlükəsizlik Forumunun ənənəvi ola-

raq hər il təşkil edilməsi və davamlı fəaliyyət göstərməsi ilə bağlı Azərbaycan tərəfindən irəli sürülmüş təklif iştirakçı ölkələr tərəfindən fəal şəkildə dəstəklənib. Bununla əlaqədar olaraq ötən müddət ərzində Bakı Təhlükəsizlik Forumunun Təşkilat Komitəsinin və onun Katibliyinin təsis edilməsi üçün müvafiq tədbirlər görüldü.

Göründüyü kimi, müasir dövrdə qlobal və regional təhlükəsizlik çağırışları artdıqca bu sahədə konstruktiv dialoq və əməkdaşlıq platformalarına ehtiyac daha da aktuallaşır. Məhz bu ehtiyacdən doğan Bakı Təhlükəsizlik Forumu Azərbaycanın təşəbbüsü və evsahibliyi ilə həyata keçirilən mühüm beynəlxalq tədbirdir. Forumun keçirilməsi təkcə təhlükəsizlik məsələlərinin müzakirəsi üçün meydan deyil, həm də Azərbaycanın beynəlxalq nüfuzunun və strateji mövqeyinin göstəricisidir.

Bakı Təhlükəsizlik Forumu Azərbaycanın beynəlxalq münasibətlər sistemində nüfuzunun artmasına xidmət edir. Forumda bir çox ölkənin yüksək səviyyəli nümayəndələrinin, beynəlxalq təşkilatların, nüfuzlu ekspertlərin qatılması Azərbaycanın qlobal məsələlərin həllində dialoq platforması rolunu qəbul etdiyini göstərir. Bu isə ölkəmizin xarici siyasət strategiyası üçün ciddi dividendlər yaradır.

Bir sözlə, Bakı Təhlükəsizlik Forumu yalnız təhlükəsizlik məsələlərinin müzakirə edildiyi tədbir deyil. Bu forum eyni zamanda Azərbaycanın regional və qlobal siyasətdə oynadığı rolunu nümayiş etdirən bir platformadır. BTF vasitəsilə ölkəmiz həm öz milli maraqlarını qoruyur, həm də beynəlxalq sülhə və təhlükəsizliyə töhfə verir. Bu baxımdan forumun davamlı keçirilməsi Azərbaycanın strateji inkişaf kursuna tam uyğun gəlir və onun beynəlxalq arenadakı mövqeyini daha da möhkəmləndirir.

Rəşad BAXŞƏLİYEV,
"Azərbaycan"